

STQARRIJA MINISTERJALI MILL-MINISTERU GHALL-INTERN U S-SIGURTA' NAZZJONALI

20 ta' Frar 2017

Mr Speaker, b'dieqa u dispjacer qed inqum nagħmel din l-istqarrija ministerjali, marbut ma' każ ieħor li seħħ dalgħodu għall-ħabta tal-10.30 a.m. wara li saret splużjoni f'vettura fi Triq Marina ġewwa l-Imsida, bl-indikazzjonijiet huma li l-isplużjoni seħħet kawża ta' bomba. Naturalment l-investigazzjonijiet dwarha għadhom għaddejnin u mhux l-iskop tiegħi li nitkellem fuqhom.

Irrid nuri r-rabja kbira tagħna għal dak li qed jiġri. Din is-sena dan kien it-tieni każ ta' fejn vettura splodiet kawża ta' bomba. Il-fatt li jseħħu dawn il-każi ma nistgħux ma nkunux irrabbjati.

Apparti r-rabja iżda, ninsabu xxokkjati li, speċjalment dak li seħħ dalgħodu, ġara proprju fi triq li hija waħda li jgħaddu minnha eluf ta' persuni bil-karozzi tagħhom, triq li hija waħda traffikuża li r-riskju ta' vittmi għal dawn it-tip ta' każi mhuwiex biss għal persuna li qiegħed fil-karozza imma anke għal persuni li jkunu għaddejnin minn dik l-istess triq.

Għandi fiduċja fil-ħidma tal-Pulizija li bħalissa jinsabu għaddejnin bl-investigazzjonijiet li qed jehduhom b'serjetà kbira bħalma dejjem jagħmlu. Inserrħu ras il-pubbliku li l-Pulizija qed tagħmel hilitha u dak kollu meħtieġ biex jiġbru l-evidenza sabiex malajr kemm jista' jkun jaslu għal konkluzjonijiet tagħhom u jkunu jistgħu jressqu dawk involuti quddiem il-Qorti.

Bħala Gvern impenjati biex dejjem nibqgħu nsahħu l-kapaċitajiet tal-Pulizija quddiem xejriet kriminali li jkunu qegħdin jizviluppaw. Riċentement fil-Korp tal-Pulizija diġa' ġew introdotti għodod godda għal korp iżjed intelligenti. Bħala Gvern irridu nkomplu nagħtu spinta fl-avvanz f'dan ir-rigward.

Mr Speaker, barra minn dan, għada f'laqgħa skedata tal-Kabinett tal-Ministri, se niddiskutu dwar dawn il-fatti li seħħew u dwar x'tip ta' għajjnuna l-Korp tal-Pulizija għandhom bżonn biex ikomplu jwettqu l-ħidma tagħhom, speċjalment għall-każijiet simili bħal dak li seħħ illum.

Il-Gvern se jkun qed jikkonsidra u jiddiskuti jekk hux il-każ li jkun hemm pieni aktar ħorox għal każijiet ta' din in-natura. Din hija parti mid-diskussjoni li se tkun qed issir għada fil-Kabinett tal-Ministri fuq dawk il-persuni li jitressqu quddiem il-ġustizzja biex il-Qorti tkun tista' tgħaddi l-gudizzju.

Dawn huma l-konsiderazzjonijiet li xtaqt inressaq quddiemkom. Ninsabu rrabbjati għal dawn il-każijiet u xxokkjati li qed jiġru fit-toroq fejn jgħaddu ħafna nies, b'konsegwenzi mhux biss fuq il-persuna li fuqha tkun immirata l-ħsara imma anke persuni innoċenti li jkunu għaddejnin mill-viċinanzi.

Bħala Kabinett determinati li niddiskutu kif se nkomplu l-ġlieda kontra l-kriminalità kollha, inkluż dik organizzata, għal iżjed protezzjoni u sigurtà fil-pajjiż.